

# سیرت نبوی ﷺ اور حقوق انسانی کی تشرع و ترجمانی

پروفیسر ظفر الاسلام \*

## ABSTRACT

Human rights is relatively a new debate in social studies. In a pluralistic society, equality amongst human beings, irrespective of their religion is an important aspect of this debate. This generates an academic discussion regarding social relations with non-Muslims in a faith based community. From this perspective, some academicians have explored the life of Holy Prophet ﷺ to understand the relationship between Muslims and non Muslims in the Phrophetic era.

This paper analyzes this new *Sirha* literature comparing modern documents like Magna Carta and the last sermon of Holy Prophet ﷺ with particular reference to Dr. Nasir Ahmad's book which is a detailed study of Holy Prophet's ﷺ last sermon in the context of contemporary human rights debate.

سیرت نبوی ﷺ کا میدان بہت وسیع ہے۔ آپ ﷺ کی شخصیت جامِ کمالات تھی۔ کوئی ایسا شعبہ زندگی نہیں جس میں آپ ﷺ نے قولی و عملی مثال نہ چھوڑی ہو۔ ہر دور میں مختلف پہلوؤں سے سیرت کا مطالعہ کیا جاتا رہا ہے اور انسانی زندگی کے مختلف شعبوں سے متعلق اس کے نمونوں کو پیش کیا جاتا ہے۔ یہ ایک ناقابل تردید حقیقت ہے کہ سیرت نبوی ﷺ میں بڑی جامعیت ہے۔ ہر مسئلہ میں اس سے رہنمائی ملتی ہے۔ یہی وجہ ہے کہ قرآن نے اسے بہترین نمونہ قرار دیا ہے۔ ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

(الحزاب: ۲۱) یعنی آپ ﷺ کی زندگی مثالی ہے۔ اس کو اپنانے اور اختیار کرنے میں اہل اسلام کے لیے سرخروئی اور کامیابی ہے۔ اس حقیقت کی روشنی میں یہ ضروری تھا کہ اسوہ حسنے کے تمام گوشوں کو بے نقاب کیا جائے اور آپ ﷺ کی زندگی کے حالات کا پوری گہرائی سے مطالعہ کیا جائے۔ یہ سلسلہ اولین دور سے جاری ہے اور ان شاء اللہ تعالیٰ آئندہ بھی جاری رہے گا۔ بعد کے دور میں اس نے باقاعدہ ایک فن کی صورت اختیار کر لی جسے سیرت نگاری سے تعبیر کیا گیا۔ یہ فن ایسا مقبول و مشتمل ہو گیا کہ ہر دور میں اسے تحریر و تقریر کا موضوع بنایا گیا۔ اس پر خامہ فرسائی کے لیے مختلف مناجع اختیار کئے گئے اور نئے نئے زاویے سے اس پر نظر ڈالی گئی۔ ایک طریقہ تو یہ اپنایا گیا کہ نبی کریم ﷺ کی پیدائش سے وفات تک کے تمام واقعات کو زمانی ترتیب کے ساتھ جمع کیا گیا اور یہ کوشش کی گئی کہ آپ ﷺ کی زندگی کا کوئی واقعہ ذکر ہونے سے نہ رہ جائے۔ اس طرز پر سیرت نبویؐ کی بے شمار کتابیں ترتیب دی گئیں اور یہ کوشش کی گئی کہ آپؐ کی زندگی کے ہر واقعہ پر پوری تفصیل سے روشنی ڈالی جائے۔ بعض مؤلفین نے کئی کئی جلدیوں میں سیرت مبارکہ مرتب کی تاکہ آپ ﷺ کی زندگی کے تمام پہلو اور واقعات پورے شرح و بسط کے ساتھ سامنے آجائیں۔ دوسرا طریقہ یہ اختیار کیا گیا کہ آپ ﷺ کی کثیر البحتی شخصیت مبارکہ میں سے کسی ایک پہلو کو منتخب کر کے اس پر تفصیل سے روشنی ڈالی گئی۔ یعنی معلم، مبلغ، ہادی، قاضی، سپہ سالار، فاتح، تاجر، شوہر، سربراہ مملکت میں سے کسی خاص حیثیت سے آپ کے اعمال و کردار کا جائزہ لیا جائے۔ تیسرا یہ کہ سیرت کے واقعات بیان کرتے ہوئے ان اعتراضات و شکوک و شبہات کا ازالہ کیا جائے جو مخالفین و معاندین آپ ﷺ کی زندگی کے مختلف پہلوؤں سے متعلق اٹھاتے ہیں اور مدلل و محکم انداز میں ان کے مزبورات اور بے بیان خیالات کی تردید کی جائے۔ چوتھا یہ کہ موجودہ دور میں سیرت نگاری کے میدان میں ایک روحانی یہ بھی ابھرا ہے کہ ایک خاص زمانہ یا عصر حاضر میں جن مسائل پر زیادہ بحث و مباحثہ کیا جاتا ہے یا جن کے حل کیلئے علم و منکرین تحریروں و تقریروں میں اپنے نکات نظر پیش کرتے ہیں۔ ان کو پیش نظر رکھ کر سیرت نبوی ﷺ کا مطالعہ کیا جائے اور سیرت نبوی ﷺ کے حوالے سے ان کے حل کی جانب لوگوں کو متوجہ کیا جائے اور سیرت نبوی ﷺ سے جو رہنمائی ملتی ہے اسے اجاگر کیا جائے۔

اس میں کسی شک و شبہ کی گنجائش نہیں کہ حضور اکرم ﷺ انسانی حقوق کے پاسبان رہے ہیں اور صحابہ کرامؓ کو بھی ان کی پاسبانی کی تلقین کرتے رہے ہیں۔ آپ ﷺ کی حیات مبارکہ سے اخوت، ہمدردی و بھائی چارگی کا بہترین درس ملتا ہے۔ جان و مال اور عزت و آبرو کی حفاظت، بلا کسی امتیاز سب کے ساتھ عدل کا معاملہ اور منصفانہ برداشت آپ ﷺ کی تعلیمات کے وہ روشن اصول ہیں جن کی مثال پیش کرنے سے دنیا قاصر ہے۔ عورتوں کے حقوق کا تحفظ اور ان پر دست درازی سے احتراز آپ ﷺ کی ہدایات کے اہم

اجزاء تھے۔ آپ ﷺ نے غلاموں و غربیوں کے حقوق نہ صرف واضح کیے بلکہ عملی طور پر انہیں برداشت کر اس سلسلہ میں رہتی دنیا تک کے لیے ایک مثل قائم کر دی۔ مزید براہ اس انسانی حقوق کے تحفظ کے سلسلہ میں مسلم و غیر مسلم میں کوئی تفریق روانہ نہ رکھی اور نہ ہی امیر و غریب میں تمیز کو گوارا کیا۔

نبی کریم ﷺ نے مسلموں و غیر مسلموں میں تعلقات و معاملات کے اصول و آداب وضع کیے تو ان میں بھی انسانی حقوق کی پوری پوری رعایت کی۔ بین الاقوامی سطح پر دوسرے ممالک کے سربراہوں سے تعلقات قائم کیے تو ان میں بھی عدل و انصاف اور انسانی اقدار کے تقاضوں کو پورا کیا۔ اس ضمن میں یثاق مدینہ اور خطبہ ججۃالوادع مثالی دستاویزات کی حیثیت رکھتے ہیں۔ مؤخر الذکر کو بجا طور پر انسانیت کا منشور اعظم کہا جا سکتا ہے۔ حقیقت یہ کہ خطبہ ججۃالوادع حقوق انسانی کا ایسا عالمی منشور ہے جو حسن انسانیت کی جانب سے اس وقت جاری کیا گیا جب دنیا میں اس نوع کے اصول و ضوابط کا کہیں دور درستک نام و نشان نہیں تھا۔ اس ضمن میں یورپ میں اولین دستاویز کی حیثیت سے میکنا کارٹا (Megna Carta) کا نام لیا جاتا ہے جو برطانیہ کے بادشاہ جان کے زمانہ میں جون ۱۲۱۵ء میں جاری کیا گیا اور باقاعدہ عالمی منشور حقوق انسانی تو اس کے تقریباً سات سو برس بعد دسمبر ۱۹۴۸ء میں اقوام متحده کی جزوی اسلامی کے ذریعہ نافذ العمل ہوا۔

واقعہ یہ کہ سیرت نبوی ﷺ کی شاید ہی کوئی ایسی کتاب ہو جو خطبہ ججۃالوادع کے ذکر سے خالی ہو۔ بیسویں واکیسویں صدی عیسوی میں سیرت پر جو کتابیں لکھی گئی ہیں ان کے مشتملات کا بغور مطالعہ کیا جائے تو یہ حقیقت سامنے آئے گی کہ ان میں سے بیشتر میں سیرت کے حوالہ سے انسانی حقوق و اقدار پر بڑی تفصیل سے بحث کی گئی ہے۔ اس سے سیرت نگاری کا ایک نیا پہلو سامنے آتا ہے۔ اس کے پس منظر کے طور یہ کہا جائے تو غلط نہ ہو گا کہ یورپ میں جیسے جیسے انسانی حقوق کی آواز اٹھنے لگی اور اہل یورپ اس باب میں اپنے آپ کو علم بردار بنا کر پیش کرنے لگے اور یورپی اسکار و مصنفوں دوسری قوموں بالخصوص مسلمانوں کو انسانی حقوق سے نا آشنا سمجھنے لگے اور انہیں حقوق انسانی کا درس دینے لگے تو مسلم مؤمنین و سیرت نگاروں نے اس کا خاص اہتمام کیا کہ سیرت نبوی ﷺ کے حوالہ سے انسانی حقوق کی پاسبانی کے پہلو کو اچھی طرح نمایاں کیا جائے اور نبی کریم ﷺ نے اس سلسلہ میں جو شاندار روایات چھوڑی ہیں ان کو اجاگر کیا جائے۔ خاص طور سے دنیا کے سامنے یہ حقیقت بے نقاب کی جائے کہ حقوق انسانی کے اولین معلم و علم بردار حضور اقدس ﷺ اور آپؐ کے پیروکار تھے نہ کہ یورپ کے مفکرین و اسکار۔

موجودہ دور کی سیرتی کتب کا جائزہ لیا جائے تو یہ واضح ہو گا کہ سیرت کی روایتی کتب کے علاوہ ایسی نئی کتابیں بھی منظر عام پر آ رہی ہیں جن میں سیرت کے حوالہ سے جدید دور کے مسائل سے بھی تعریض کیا جاتا ہے اور آج کے دور میں اسلام، پیغمبر ﷺ اور قرآن کی نسبت سے جو اعتراضات اٹھائے جاتے ہیں ان کا

بھرپور جواب دیا جاتا ہے۔ عصر حاضر میں اسلام اور نبی کریم ﷺ کی نسبت سے جو مسائل زیادہ زیر بحث آتے ہیں وہ ہیں: انسانی حقوق، حقوق نسوان، اظہار رائے کی آزادی، تعدد ازدواج، غیر مسلموں کے حقوق اور کمزور طبقات کے حقوق، جہاد اور اسلام۔ یہ وہ مسائل ہیں جو آج کے دور میں اسلام، پیغمبر ﷺ اور قرآن کے سیاق میں پسندیدہ موضوع بحث بن چکے ہیں اور مختلف بیرونیہ میں ان پر اظہار خیال کیا جاتا ہے۔ اہم بات یہ کہ ان موضوعات پر مستقل کتب و رسائل اور مضامین کے علاوہ اسلامی نظامِ حیات، تعلیمات، اقدار و احکام پر جو کتابیں لکھی جاتی ہیں ان میں بھی ان مسائل کو زیر بحث لایا جاتا ہے اور ان کی تشریع و ترجیحی پر خصوصی توجہ دی جاتی ہے۔ ان سب کا مقصد اصلًا یہ ہے کہ اسلام، قرآن و پیغمبر ﷺ سے متعلق جو غلط فہمیاں پائی جاتی ہیں یا پھیلائی جاتی ہیں وہ رفع ہو جائیں یا اسلام کی تعلیمات کے بارے میں جوشکوک و شبہات ابھرتے ہیں وہ زائل ہو جائیں۔

بر صغیر میں سیرت نگاری کی ابتداء انسویں صدی عیسوی میں ہوئی۔ سیرت نبی ﷺ پر اعتراضات کے جواب کے اعتبار سے سرید احمد خال کی تالیف خطبات احمدیہ کو اولیت کا مقام حاصل ہے۔ بعد کے دور میں علامہ شبی نعمانی اور مولانا سید سلیمان ندوی کی معرکۃ الاراء تصنیف سیرۃ النبی کو بجا طور پر شاہکار کہا جاسکتا ہے۔ ان کے علاوہ اس ضمن میں زیر بحث موضوع کے اعتبار سے سیرت کی جو کتابیں خاص طور سے قبل ذکر ہیں وہ یہ ہیں:

نیم صدیقی	محسن انسانیت
سید ابوالاعلیٰ مودودی	سیرت سرور عالم
آصف قدوالی	مقالات سیرت
قاضی محمد سلیمان منصور پوری	رحمۃ للعابین
عبد الحجی	اسوة رسول
صفی الدین مبارک پوری	الریحق المختوم
سید سلیمان ندوی	خطبات مدرس
محمد حمید اللہ، مترجم: خالد پرویز	پیغمبر اسلام ﷺ
رسول اکرمؐ کی سیاسی زندگی	محمد حمید اللہ
خطبات بہاول پور	محمد حمید اللہ
خالد علوی	انسان کامل

☆	اسوہ کامل محمد ﷺ
☆	مکی اسوہ نبوی ﷺ
☆	محمود احمد غازی
☆	محاضرات سیرت
☆	خطبہ ججۃ الوداع ..... حقوق انسانی کا عالمی منشور شارح احمد

زیر بحث موضوع پر مطبوعہ کتابوں کی فہرست اور طویل ہو سکتی ہے۔ لیکن یہاں محض اس بات پر زور دینا تقصود ہے کہ انسانی حقوق کی نسبت سے اسلام اور قرآن پر بڑھتے ہوئے اعتراض کے پس منظر میں سیرت نبوی ﷺ کی کتابوں میں اس موضوع پر بحث کرنے کا راجحان بڑھ گیا ہے اور بیشتر اہم کتابوں میں نہ صرف ان کو موضوع بحث بنایا گیا ہے بلکہ موجودہ عالمی پس منظر میں ان پر تفصیل سے اظہار خیال کیا جاتا ہے۔ کسی ایک مقالہ میں انسانی حقوق اور متعلقہ مسائل کے پہلو سے ان تمام کتابوں کا مطالعہ اور ان کے مشتملات کا تجزیہ بہت مشکل ہے۔ اس لیے کسی ایک یاد کتابوں کی روشنی ہی میں ان کا مطالعہ و تجزیہ بہتر ہو گا۔ پیش نظر مقالہ میں سیرت نگاری کے نئے راجحانات کو واضح کرنے کے لیے خاص طور سے ڈاکٹر شارح احمد کی کتاب ”خطبہ ججۃ الوداع - حقوق انسانی کا عالمی منشور“ کا تجزیاتی مطالعہ مقصود ہے۔ ناچیز کی رائے میں یہ اپنی نوعیت کی پہلی تحقیقی کاوش ہے۔ زیر بحث موضوع کے اعتبار سے اس کے بہت سے امتیازات ہیں۔

ان میں سے چند کا ذکر یہاں مناسب معلوم ہوتا ہے :

- ۱ اس میں عالمی منشور حقوق انسانی کی نوعیت سے خطبہ کے متن کا مفصل تجزیاتی مطالعہ پیش کیا گیا ہے اور اسے اپنے موضوع کے اعتبار سے اولین و اہم ترین دستاویز قرار دیا گیا ہے۔
- ۲ اس میں قدیم و جدید اردو کتب سیرت میں سے تقریباً پچاس کتابوں کا اس نقطہ نظر سے جائزہ لیا گیا ہے کہ ان میں خطبہ ججۃ الوداع کی تربیانی کس طور پر ملتی ہے اور یہ حاکمہ بھی کیا گیا ہے کہ اس میں خطبہ کا کتنا حصہ نقل کیا ہے اور اس ضمن میں مصادر و مراجع کا حوالہ دیا ہے کہ نہیں۔
- ۳ اس میں مصنف نے ان کتب حدیث اور سیر و مغاری کا مختصر تعارف پیش کیا ہے جن سے انہوں نے خطبہ کے مشتملات اخذ کیے ہیں۔ کس ماغذ میں خطبہ کے کون سے جملے یا دفعات مذکور ہیں اس کی بھی نشان دہی کی ہے۔ مزید برآں کس کتاب میں کن راویوں سے خطبہ کے جملے منقول ہیں اس کی فہرست بھی درج کی ہے۔
- ۴ آخری پیغامبر ہونے کی حیثیت سے آپ ﷺ کے عالمگیر مشن کے امتیازات اور اس کی خصوصیات واضح کی گئی ہیں۔
- ۵ خطبہ کے پس منظر، موقع و محل اور سفر ججۃ الوداع کی تفصیلات بمشمول راستہ و منزلیں بڑے جامع

- انداز میں پیش کی ہیں۔
- ۶ خطبہ جیتہ الوداع کی نوعیت و اہمیت پر بحث میں ابلاغ کے نقطہ کمال، تعمیر حیات کا عملی خاکہ اور بنیادی انسانی حقوق کے عالمی منشور کے پیاریہ میں بڑی تفصیل سے روشنی ڈالی ہے۔
- ۷ مغرب میں ۱۹۲۵ء سے ۱۹۳۸ء تک حقوق انسانی سے متعلق جاری شدہ اہم دستاویزات کا تعارف دیا ہے ان کی دفعات درج کی ہیں اور ان کی بے وقتی اور کمزوریوں کی نشان دہی بھی کی ہے۔ ان میں یہ دستاویزات شامل ہیں: منشورِ اعظم برطانیہ، جاری شدہ ۱۹۲۵ء، حقوق انسانی و باشندگان فرانس ۱۹۲۹ء، نوشتہ حقوق امریکہ ۱۹۴۷ء اور عالمی منشور حقوق انسانی اقوام متحدہ ۱۹۴۸ء۔
- ۸ مصنف نے عربی متن خطبہ جیتہ الوداع کو موضوع کے اعتبار سے مرتب کر کے الگ الگ سرخیاں قائم کی ہیں۔ پھر ہر سرخی کو مختلف دفعات میں مرتب کیا ہے۔ مقدمہ و اختتامیہ کے علاوہ یہ سرخیاں قائم کی ہیں: اساسیات، اجتماعیات، دینیات، عقائد و عبادات، معاملات و اخلاقیات، یہ تمام متن ۲۸ مرکزی دفعات اور اے ذیلی دفعات پر مشتمل ہے۔ مزید براں مصنف نے ترتیب وار ان دفعات کا اردو ترجمہ بھی پیش کیا ہے۔
- ۹ مصنف کے بقول یہ پہلی کتاب ہے جس میں خطبہ کا مکمل متن آخذ کے حوالہ کے ساتھ نقل کیا گیا ہے۔
- ۱۰ آخری باب میں توضیحات کے تحت مصنف نے خطبہ کے مشتملات کا خلاصہ و تجزیہ مختلف عنادیں کے تحت پیش کیا ہے اور حقوق انسانی کے عالمی منشور کی حیثیت سے اس کی اولیت، افضلیت اور اہمیت کو خاص طور سے واضح کیا ہے۔
- ۱۱ یہ کتاب اس نقطہ نظر سے بھی بڑی اہمیت و افادیت رکھتی ہے کہ ہر باب کے آخر میں بڑے مبسوط حواشی دیے گئے ہیں اور مراجع کے نقل کرنے کا خاص اہتمام کیا گیا ہے۔
- مصنف گرامی نے کتاب کے ابتدائیہ میں بجا طور پر اسے آپ ﷺ کی حیات مقدسہ کے اہم ترین واقعات میں سے قرار دیا ہے اور عالمی تاریخ نگاری کے حوالہ سے بھی یہ ان نمایاں ترین واقعات میں سے ہے جن کا بعد کی عالمی تاریخ پر بہت گہرا اثر پڑا<sup>(۱)</sup>۔ اس میں دین کے اساسیات کا اظہار ہے، دین فطرت کی تکمیل کا اعلان ہے، عدل اجتماعی کے حرکات کا بیان ہے اور حقوق انسانی کے عالمی منشور کا اجراء ہے۔ اس کے نکات کے اخذ کرنے میں عالم انسانیت کے لیے فلاح کی راہ ہے اور اس کے دفعات کی تغفیل میں

۱- ڈاکٹر شمار احمد، خطبہ جیتہ الوداع، حقوق انسانی کا عالمی منشور، لاہور، بیت الحکمة، ۲۰۰۵ء، ص ۱۳

معاشرتی امن و امان کی یقین دہانی ہے۔ بقول مصنف یہ کہا جا سکتا ہے کہ ”خطبہ جنتۃ الوداع نہ صرف یہ کہ آپ ﷺ کی تمام تر مبلغانہ مسائی کا ماحصل، مسلمانوں کے لیے آخری پیغمبرانہ وصیت اور تکمیل دین کا عام اعلان تھا بلکہ عصر حاضر کے حوالہ سے دراصل یہی خطبہ عالمی انسانی منشور کی حیثیت بھی رکھتا ہے جس کے ذریعہ چار دنگ عالم کو امن و عافیت، تہذیب و معاشرت، صلح و آشتی کے ساتھ ساتھ حقوق انسانیت و آدمیت سے بھی سرفراز کیا گیا۔“<sup>(۲)</sup>

خطبہ جنتۃ الوداع کی اسی اہمیت کے پیش نظر سیرت نبوی ﷺ اور تاریخ اسلام کی شاید ہی کوئی ایسی کتاب ہو جس میں اس خطبہ کا ذکر نہ ہو۔ لیکن ڈاکٹر شارح احمد کا یہ تاثر ہے کہ ارباب سیر و مؤرخین نے جنتۃ الوداع کے واقعات تو بڑے اہتمام و تفصیل سے بیان کیے ہیں لیکن خطبہ کے متن کو مربوط و مکمل طور پر پیش کرنے کی جانب بہت کم توجہ دی گئی<sup>(۳)</sup>۔ وہ اس پر بھی حیرت ظاہر کرتے ہیں کہ بنیادی مأخذ میں کسی ایک روایت میں خطبہ کا متن سمجھا نہیں ملتا۔ مختلف مأخذ سے انھیں جمع کر کے مکمل و مرتب انداز میں پیش کرنا ممکن ہو سکتا تھا۔ غالباً یہی صورت حال اس کتاب کی تالیف کی محکم ثابت ہوئی، لیکن اس کے مشتملات کے مطالعہ و تجزیہ میں انہوں نے جس پہلو کو سب سے زیادہ نمایاں کیا وہ یہ ہے کہ یہ خطبہ حقوق انسانی کے عالمی منشور کی حیثیت سے اہم ترین دستاویز ہے۔ اس حیثیت سے اس کے غاریانہ مطالعہ سے قبل انہوں نے یہ ضروری سمجھا کہ اردو میں سیرتی ادبیات کا جائزہ لیا جائے اور یہ دیکھا جائے کہ خطبہ جنتۃ الوداع کے متن کی نسبت سے ان کے مرتبین کا کیا روایہ رہا ہے، چنانچہ انہوں نے پچاس سے زائد اردو سیرت کتب اور کچھ رسائل کے خاص سیرت شماروں کا جائزہ لے کر ان پر تبصرہ فرمایا ہے جن کا موضوع سیرت ہے اور متن خطبہ کے ذکر کی نسبت سے ان کی خوبیوں و کمزوریوں کو واضح کیا ہے۔ مثال کے طور پر انہوں نے اردو سیرت نگاری کے حوالہ سے علامہ شبی کے کام کو اردو سیرت نگاری کے بلوغ کی دلیل قرار دیا ہے اور یہ بجا فرمایا ہے کہ ”علامہ شبی سے پہلے سیرت نگاری کے جو نمونے دستیاب ہوئے وہ مختلف جهات سے تشکیل رکھتے ہیں۔“ واقعہ یہ کہ شبی میں ایک شخص کا نام نہیں ایک عہد اور ایک تحریک کا نام ہے<sup>(۴)</sup>، لیکن خطبہ جنتۃ الوداع کی حیثیت سے ان کی ”سیرۃ النبی“ پر یہ تبصرہ کرتے ہیں کہ ”خطبہ جنتۃ الوداع کو ایک مربوط و مسلسل خطبہ کی حیثیت سے علامہ شبی نے بھی نقل نہیں کیا ہے بلکہ متفرق جملے الگ الگ طور پر نقل کر کے ارشاد نبوی ﷺ کی

-۲ - خطبہ جنتۃ الوداع، محلہ بالا، ص ۱۶۲

-۳ - ایضاً، ص ۱۲

-۴ - ایضاً، ص ۱۶

اہمیت و اثرات سے بحث کی ہے۔ اس سلسلہ میں مجموعی طور پر تقریباً ۱۵ جملے مذکور ہیں۔<sup>(۵)</sup> واقعہ یہ کہ علامہ شبی نے خطبہ کے خاص فقرہ کو الگ الگ نقل کر کے ان پر ہڑے جامع انداز میں تبصرہ فرمایا ہے اور ان کی یہ بحث تقریباً تین صفحات میں پھیلی ہوئی ہے<sup>(۶)</sup>۔ اسی طرح ڈاکٹر حمید اللہ کی تالیف ”رسول اکرم ﷺ کی سیاسی زندگی“ کے باب ”انسانیت کے منشور اعظم“ کے حوالہ سے وہ لکھتے ہیں کہ ڈاکٹر صاحب موصوف نے خطبہ نبوی ﷺ کی اس میں اور بروقت تعبیر کو صرف عنوان تک محدود رکھا اور خطبہ نبوی کے تقریباً ۱۶ جملوں کا مخفف اردو ترجمہ ہی نقل فرمایا جب کہ عربی متن کے لیے بعض آخذ کی طرف اشارہ کر دینا ہی کافی سمجھا،<sup>(۷)</sup> جب کہ حقیقت یہ ہے کہ ڈاکٹر حمید اللہ مرحوم کی کتاب میں خطبہ جیۃ الوداع صرف ۱۲ جملوں کا نہیں بلکہ ۱۲ پیارا گراف پر مشتمل ہے جو چار صفحات میں پھیلا ہوا ہے<sup>(۸)</sup>۔ بہر حال مختلف کتب سیرت کا ناقدانہ جائزہ لے کر مصنف نے یہ نتیجہ اخذ کیا ہے کہ:

”خطبہ جیۃ الوداع کا مکمل متن دستیاب نہیں ہے۔ متن خطبہ کی جمع و ترتیب کے سلسلہ میں اب تک جو کوششیں کی گئیں وہ کئی اعتبار سے تشنہ رہی ہیں۔ خطبہ کے مرتبین و جامعین میں سے بعض نے صرف کتب احادیث و سنن سے ہی متن خطبہ کو اخذ کرنے کی کوشش کی اور کتب تاریخ و سیر کو درخور اعتنا نہیں سمجھا، جب کہ بعض نے صرف کتب تاریخ و سیر اور کلام و ادب کو ہی مصدر بنایا اور کتب احادیث و سنن کو سامنے نہیں رکھا۔ خطبہ کی ترتیب و تدوین میں منتخب متنوں کے مصادر کا حوالہ بالازمام نہیں دیا گیا،<sup>(۹)</sup>“

اس کتاب میں متن خطبہ جیۃ الوداع کی جمع و ترتیب اور اس کے تجزیاتی مطالعہ کی یہ غرض و غایت بھی فاضل مصنف کے پیش نظر رہی ہے کہ منشور انسانیت کی حیثیت سے اس کے نکات کو واضح کیا جائے اور دنیا کے سامنے حقوق انسانی کے نقیب کی حیثیت سے اس کی تقدیر و قیمت آشکارا کی جائے اس لیے کہ عہد حاضر میں جیسے جیسے انسانی حقوق کا شعور عالمی سطح پر بیدار ہوتا جا رہا ہے منشور انسانیت کی حیثیت سے اس کی اہمیت

۵ - ایضاً، ص ۲۳ (حاشیہ نمبر ۷)

۶ - علامہ شبی نعمانی، سیرۃ ابنی، عظیم گڑھ، دار المصنفوں، شبی اکیڈمی، ۱۹۶۳-۱۱۹، ۲۰۰۳، ۲/۱۱۹-۱۲۳

۷ - خطبہ جیۃ الوداع، ص ۲۲، ۳۱

۸ - ڈاکٹر محمد حمید اللہ، رسول اکرم ﷺ کی سیاسی زندگی، دیوبند، ۱۹۶۳ء، ص ۳۰۲، ۳۰۵

۹ - خطبہ جیۃ الوداع، حوالہ بالا، ص ۳۹

و افادیت بڑھتی جا رہی ہے۔ اس لیے وقت کا تقاضا ہے کہ متون خطبہ کے مندرجات سے منتشر انسانیت کی دفعات کو ماخوذ کر کے دنیا کے سامنے پیش کیا جائے اس لیے کہ ابھی تک اس نجح پر بہت کم کام ہو پایا ہے<sup>(۱۰)</sup>۔ واقعہ یہ کہ متون خطبہ کی تحقیق و تدوین میں صاحب کتاب نے بڑی جانشنازی اور دیدہ ریزی سے کام لیا ہے۔ تمام دستیاب مصادر سے نہ صرف یہ کہ استفادہ کیا ہے بلکہ ان کا الگ الگ تعارف بھی پیش کیا ہے اور جس مأخذ میں خطبہ کا جو حصہ انہیں دستیاب ہوا اس کی نشان دہی بھی کی ہے<sup>(۱۱)</sup>۔

فضل مصنف نے خطبہ کے مشتملات کی اہمیت و معنویت اس پس منظر اور موقع محل کے حوالہ سے بھی ثابت کرنے کی کوشش کی ہے جس میں یہ پیش کیا گیا۔ سیاسی، مذہبی، تمدنی و اخلاقی مختلف اعتبار سے متعدد ممالک کی صورت حال کا جائزہ لے کر یہ نتیجہ اخذ کیا ہے کہ مجموعی طور پر پوری دنیا اس وقت سیاسی، مذہبی و اخلاقی زوال کا شکار تھی، انسان پرستی کا دور دورہ تھا اور انسانیت ذلیل و خوار ہو رہی تھی۔ اس عالمی تاریخی پس منظر میں پیغمبر انسانیت ﷺ نے اپنا خطبہ جتنے الوداع یعنی پہلا عالمی منتشر ارشاد فرمایا کہ بنی نوع انسان کو زندگی کی اعلیٰ رفتتوں سے ہم کنار فرمایا۔ یہ اس کا بہترین اور مناسب ترین موقع تھا۔ اس وقت چار دنگ عالم کی فضائے بسیط میں کہیں کوئی زندگی آمیز و زندگی آموز پکار، کوئی حیات بخش و حیات افزای پیغام نہ گونجا تھا، کہیں کوئی منتشر انسانیت، کوئی فرمان آدمیت، کوئی نوشتہ نجات، کوئی چارٹر موجود نہ تھا<sup>(۱۲)</sup>۔

زیر مطالعہ کتاب میں خطبہ کی ماہیت اور قدر و قیمت اس نقطہ نظر سے بھی واضح کی گئی ہے کہ یہ محض کسی خاص وقتی ضرورت کی پیداوار، کسی ہنگامی حالت کا نتیجہ، محض منصوبہ و خیالی باتوں کا مجموعہ یا صرف تجاویز و سفارشات کا مسودہ نہ تھا بلکہ یہ اسلام کے بنیادی اقدار کا مجموعہ اور اصولی تعلیمات کا مظہر تھا اور زندگی کی تعمیر کا عملی خاکہ پیش کرنے والا تھا۔ یہ بات بخوبی معروف ہے کہ آپ ﷺ نے اس خطبہ سے تقریباً ۲۳ سال قبل اپنی عالمی دعوت کا آغاز کیا تھا اور زندگی بھرا سی کی تبلیغ و اشاعت اور اس کی عملی مثال قائم کرنے میں مصروف رہے۔ ابلاغ حق اور انتام جنت کی خاطر اب آخر میں ضروری تھا کہ اسی سرزی میں پر کوہ عرفات کے دامن سے اسے پھر نشر کر دیا جائے اور خطبہ کی صورت میں دین کی مبادیات و اساسیات کا خلاصہ بیان کر دیا جائے جن کی تبلیغ و اشاعت کے آپ ملکف بنائے گئے تھے۔ مقصود یہ تھا کہ اسلام کے پورے نظام کا ایک خاکہ پیش کر دیا جائے جس کا عملی نمونہ پہلے ہی قائم کیا جا چکا تھا اور آئندہ بھی جن پر عمل آوری میں

۱۰۔ ایضاً، ص ۳۹-۴۰

۱۱۔ ایضاً، ص ۷۲-۷۱

۱۲۔ ایضاً، ص ۱۰۳-۱۰۴

### انسانیت کی فلاح و نجات مشرقی (۱۳)

حقوق انسانی کے عالمی منشور کی حیثیت سے خطبہ جنت الوداع کی اہمیت و وقت اس وقت اور واضح ہو جاتی ہے جب عہد و سلطی یا جدید دور میں جاری کردہ منشورات حقوق انسانی کے مطالعہ سے یہ بات سامنے آتی ہے کہ وہ کسی سیاسی مصلحت کا نتیجہ تھے یا کسی وقت جذبہ کی پیداوار یا کسی طبقہ و گروہ کے دباؤ سے متاثر ہو کر انھیں جاری کیا گیا۔ یعنی ان تمام دستاویزات میں کسی لحاظ سے بھی ابدی، آفاقی و انسانی اقدار کی کارفرمائی نہیں تھی، اس کی وضاحت کرتے ہوئے صاحب کتاب لکھتے ہیں کہ امراء کی بغاوت کی آگ ٹھنڈی کرنے کے لیے اور حالات کے وقت حل کے لیے میکنا کارٹا جاری کیا گیا۔ اس کی افادیت بہت حد تک محدود، عارضی و وقتی اور مقامی تھی۔ اس لیے کہ اس کا اجراء برطانوی تاریخ کے ایک مخصوص زمانہ، مخصوص حالات کے پیش نظر محدود عرصہ کے لیے ہوا تھا۔ اسی طرح اس کے تقریباً پانچ سو سال بعد فرانس کے اعلان حقوق انسانی نے ۱۷۸۹ء میں شہرت پائی۔ یہ اعلان ان تصورات کے نمایاں عکاس ہیں جو انقلاب فرانس کے پس پشت کار فرماتے۔ عہد جدید کی ایک اور اہم دستاویز امریکی نوشتہ حقوق جو ۱۷۹۱ء میں جاری کی گئی، مخصوص سیاسی حالات کی پیداوار تھی (۱۴)۔ دوسرے مصنف نے اس جانب بھی متوجہ کیا ہے کہ مغرب میں حقوق انسانی کی جو دستاویزات جاری کی گئیں ان کی حیثیت تجاویز و سفارشات سے زیادہ نہ تھیں۔ وہ وقت نافذہ سے محروم تھیں۔ اس کی مثال دیتے ہوئے وہ لکھتے ہیں کہ عصر حاضر کی وہ دستاویز جو حقوق انسانی کی نقیب سمجھی جاتی ہے اور جسے اقوام متحده کی جزوی اسمبلی نے ۱۰ دسمبر ۱۹۴۸ء کو منظور کیا تھا تجویز و سفارش سے زیادہ اس کی اہمیت نہیں تھی اور کسی مملکت کے لیے Universal Declaration of Human Rights کا تسلیم کرنا لازمی و لابدی نہیں ہے۔ اس منشور کی حیثیت سراسر اخلاقی ہے۔ قانونی نقطہ نظر سے اس کا کوئی وزن و مقام نہیں۔ بعض مصنفوں کے بقول یہ تو سماجی و معائشی پالیسیوں کے محض اصول ہیں (۱۵)۔ اس کے برعکس مصنف کی نظر میں خطبہ جنت الوداع میں فرموداست نبوی ﷺ عملی ترغیب اور حکم کا درجہ رکھتے ہیں اور ان سے سرتاہی، ان کی نافرمانی نہ صرف یہ کہ صلاح و فلاح آدمیت و انسانیت میں حارج ہے بلکہ دین و دنیا دونوں میں نقصان و خسروں کا باعث ہے۔ خطبہ جلیلہ میں ان اصولوں کا دوڑوک بیان ہے جن پر تغیر حیات کا اصل مدار ہے۔ خطبہ مبارکہ میں ان تعلیمات کا خلاصہ موجود ہے جو دراصل پورے دین حق کی زندگی و تابندگی

۱۳۔ ایضاً، ص ۱۳۳

۱۴۔ ایضاً، ص ۱۳۵-۱۳۷

۱۵۔ ایضاً، ص ۱۳۲-۱۳۳

کا ثبوت ہیں اور جن کو رو بعمل لائے بغیر کسی کامیاب انسانی معاشرہ کی تکمیل ممکن نہیں<sup>(۱۴)</sup>۔ ان تمام باتوں سے صاحب کتاب یہ نتیجہ اخذ کرتے ہیں کہ ”انسانی حقوق کے عالمی منشور ہونے کی اصل مصدق اگر کوئی دستاویز ہو سکتی ہے تو یہی خطبہ جنت الوداع کی دستاویز ہے اور اگر کوئی اعلان، منشور، دستور، نوشتہ بدرجہ آفاقت انسانی حقوق اور آزادیوں کی حفاظت بن سکتا ہے تو وہ بھر خطبہ انقلاب، خطبہ رسالت ماب ﷺ کوئی نہیں اور عرصہ تاریخ میں اولیت کا تاج صرف خطبہ جنت الوداع کو ہی پہنچایا جاسکتا ہے“<sup>(۱۵)</sup>۔

یہاں یہ واضح رہے کہ ڈاکٹر شار احمد نے مغرب میں جاری کردہ چاروں دفعات کے متن کا اردو ترجمہ دفعات کی صورت میں نقل کیا ہے۔ لیکن باضابطہ طور پر ان کا موازنہ دفعہ وار خطبہ جنت الوداع کی دفعات سے نہیں کیا ہے۔ غالباً اس کی وجہ یہ ہے کہ مؤخر الذکر دفعات ہدایات رباني کا پتو ہیں، اللہ رب العزت کی رہنمائی میں انہیں جاری کیا گیا۔ مصنف موصوف نے بہت صاف صاف لفظوں میں فرمایا کہ ”اس کا متن، مواد اور مضامین سراسر الہامی ہیں (وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ)۔ ایک تو اس لیے کہ یہ خود کلام نبوت ہے دوسرے یہ قرآنی تعلیمات اور احادیث رسالت ماب کا نچوڑ اور خلاصہ ہے“<sup>(۱۶)</sup>۔ جب کہ مغربی دستاویزات کی دفعات مخصوص انسانی کوششوں کا نتیجہ تھیں اور حکومت وقت کی تجویز و تائید سے مشروط تھیں۔ اس لیے دونوں میں موازنہ کی کوئی بنیاد بن نہیں پائی۔ اس لیے صاحب کتاب نے صرف مجموعی طور پر ان پر تبصرہ پر اکتفا کیا ہے اور خطبہ جنت الوداع کی مستقل آفاقی و عالمگیری حیثیت کو بار بار نمایاں کر کے پیش کیا ہے<sup>(۱۷)</sup>۔

انسانی حقوق کے منشور ہونے کی حیثیت سے اس خطبہ کا ایک امتیاز یہ بھی ہے کہ اس نے انسان کو یہ یاد دلایا کہ اس کا معبد صرف اللہ ہے۔ بندہ بندے کا غلام نہ بننے بلکہ صرف اللہ رب العالمین کی اطاعت و بندگی کے لیے اپنے آپ کو وقف کر دے۔ یہی صراط مستقیم ہے یہی امن کا راستہ ہے۔ اسی میں احترام انسانیت اور شرف آدمیت ہے<sup>(۱۸)</sup>۔ محسن انسانیت ﷺ نے خطبہ کے ذریعہ پوری انسانیت کو فوز و فلاح کا یہ راستہ اس وقت دکھایا جب معلوم دنیا میں ہر جگہ آدمی کا غلام تھا۔ حاکیت رباني کی بجائے طاغوت کی حکمرانی کا سکھ رواں تھا۔ مصنف کے مطابق ابتداء خطبہ میں جو کچھ بیان کیا گیا وہ رسول اکرم ﷺ

۱۶۔ ایضاً، ص ۱۳۳

۱۷۔ ایضاً، ۱۳۷

۱۸۔ ایضاً، ص ۲۵۲۔ نیز دیکھیے ص ۱۳۷

۱۹۔ ایضاً، ص ۱۰۱، ۱۳۵، ۲۱۵، ۲۱۶، ۲۳۹، ۲۴۰۔

۲۰۔ ایضاً، ص ۲۸۸

کی دعوت کا اصل الاصول تھا یعنی اللہ ہی کو اپنا خالق و مالک مانتا، اسی کو معبدود حقیقی اور بجا و مادی تسلیم کرنا۔ یہ تمام باتیں دین کی حفاظت کی دلیل ہیں اور انسانی حقوق و آزادیوں کے لیے یہ باتیں تحفظ و سтор کے ارکان ہیں۔ کیوں کہ اگر دین ہی حفظ نہ رہے، سستور ہی دست برداشت سے نہ بچ سکے تو دین کے عطا کردہ تحفظات اور سستور کی فراہم کردہ آزادیوں اور حقوق کا اجراء کس طرح ہوگا، احترام آدمیت اور بکریم انسانیت کی حفاظت کون دے گا<sup>(۲۱)</sup>۔ خطبہ کے متن کے سلسلہ میں یہ بات بھی قابل ذکر ہے کہ اس میں نہ صرف یہ کہ دین کے اصل الاصول (توحید) کی دعوت دی گئی، بلکہ نہایت سادہ انداز میں دینی فرائض کا خلاصہ بھی بیان کر دیا گیا جو اسلام کے سارے نظام کی بنیاد ہے۔ مصنف فرماتے ہیں کہ ”حضور نبی کریم علیہ الصلوٰۃ والصلیم نے جس دین فطرت کو پیش فرمایا وہ چند سادہ اصولوں اور گنے چنے فرائض و واجبات پر مشتمل تھا۔ جنتۃ الوداع کے عظیم الشان موقع پر دین کا خلاصہ خاتم النبیین ﷺ نے یوں ارشاد فرمایا:

”خوب سن لو! کہ اپنے پروردگار کی عبادت کرو اور بچ گانہ نماز ادا کرو، سال بھر میں ایک مہینہ کے روزے رکھو، مالوں کی زکوٰۃ نہایت خوش دلی کے ساتھ دیا کرو، خانہ خدا کا حق بجالاؤ اور اپنے اولیائے امور و حکام کی اطاعت کرو جس کی جزا یہ ہے کہ تم پروردگار کے فردوں بریں میں داخل ہو جاؤ گے۔“<sup>(۲۲)</sup>

اجتماعی زندگی کے اقدار اور تمدن و معاشرت کی خوشنگواری اور ترقی میں صاحب کتاب نے جس چیز کو سب سے زیادہ اہمیت دی ہے وہ مرد و عورت کے بہتر تعلقات اور خاص طور سے ایک دوسرے کے حقوق کی پاسداری ہے۔ اس پہلو سے خطبہ کے نکات بڑی اہمیت رکھتے ہیں۔ بقول مصنف تمدن و معاشرت کی پہلی اکائی خاندان ہے جس کا آغاز ایک مرد اور ایک عورت کے اشتراک و تعاون سے ہوتا ہے۔ اس اشتراک و تعاون کا دائرہ بڑھتا چلا جاتا ہے یہاں تک کہ قبیلہ، قوم و ملت تک جا پہنچتا ہے۔ اس اکائی کا استحکام تمدن و معاشرت کے استحکام کی حفاظت ہے اور اس کا انحراف اس بات پر ہے کہ اکائی کے دونوں ارکان میں حقوق و فرائض کا توازن ہو۔ محسن انسانیت ﷺ نے ارکان خاندان و ارکان معاشرہ کے حقوق و فرائض متعین کر کے ایسا میزان عطا کر دیا کہ اگر ان کی دیانت داری کے ساتھ تعمیل کی جائے تو نہ صرف ایک گھر اور اس کا ماحول بلکہ پورا معاشرہ عدل و توازن سے ہم آہنگ ہو سکتا ہے<sup>(۲۳)</sup>۔ اسوہ حسنہ کے علاوہ خطبہ جنتۃ الوداع کے الفاظ

۲۱ - ایضاً، ص ۲۱۸-۲۱۹

۲۲ - ایضاً، ص ۲۲۷-۲۲۸

۲۳ - ایضاً، ص ۲۲۲-۲۲۳

سے بھی اس باب میں رہنمائی ملتی ہے۔ آپ ﷺ نے فرمایا:

”لوگو! تمہارے اور جس طرح تمہاری عورتوں کے حقوق ہیں، اسی طرح ان پر تمہارے کچھ حقوق واجب ہیں۔ عورتوں پر تمہارا حق یہ ہے کہ تمہارے گھروں میں کسی ایسے کونہ آنے دیں جنہیں تم نہیں چاہتے اور یہ کہ معروضات میں تمہاری نافرمانی نہ کریں۔ اگر وہ فرمان برداری کریں تو تمہیں ان پر (زیادتی کرنے کی) کوئی راہ نہیں ہے۔ پس عورتوں کے بارے میں اللہ سے ڈرتے رہو اور عورتوں کے متعلق میں تم کو خیر کی تلقین کرتا ہوں،“<sup>(۲۳)</sup>

ان ارشادات نبوی ﷺ کے حوالہ سے مصنف نے بجا تبصرہ فرمایا ہے کہ حقوق نسوان کے تحفظ کی جو ضمانت حضور ختنی مرتبہ علیہ الصلوٰۃ والتحیٰ کے خطبہ جلیلہ میں دی گئی تھی اور اشتراک حقوق و سلوک کی جو تاکید فرمادی گئی تھی اب صدیاں گذر جانے کے بعد بھی دنیا کے کسی دستور، کسی منشور میں ایسا تحفظ نہیں پایا جاتا<sup>(۲۴)</sup>۔ بقول علامہ شبیٰ ”آج تک عورتیں ایک جاندار مقولہ تھیں، جو قمار بازی میں داؤں پر چڑھا دی جاسکتی تھیں۔ آج پہلا دن ہے کہ یہ گروہ مظلوم، یہ صرف لطیف، یہ جو ہر نازک قدر دانی کا تاج پہنتا ہے،“<sup>(۲۵)</sup>

انسانی حقوق کو جو چیزیں ملیا میٹ کرنے والی ہیں وہ حسب و نسب پر فخر ہے، پندار و غرور ہے یا مال و دولت اور طاقت کی بنیاد پر انسان انسان میں تفریق ہے۔ حضور اکرم ﷺ نے جو اسلامی نظام قائم کیا تھا اس کے تحت جاہلیت کے تمام آثار و ادارات مٹ گئے تھے۔ یہ انقلابات حالات دیکھنے والوں نے اپنی آنکھوں سے دیکھ لیا تھا۔ یہ سب ایسی حقیقتیں تھیں جو پرده تاریخ پر ثابت ہو چکی تھیں، اب اگر کسی رسمی اعلان کی ضرورت باقی تھی تو وہ خطبہ جنت الوداع کے اس اعلان سے پوری ہو گئی کہ جب ہادی کل، فخر الرسل نے اسی خطبہ جنت الوداع میں اپنی زبان وحی ترجمان سے یہ اعلان فرمادیا کہ:

”آگاہ ہو جاؤ جاہلیت کی ہر چیز میرے پیروں تکے روندی جا چکی ہے اور جان لو کہ زمانہ جاہلیت کے سارے خون (اور سلسلہ ہائے انتقام) اور

- ۲۲۳ - ایضاً، ص ۲۲۲

- ۲۵ - ایضاً، ص ۲۲۲

- ۲۶ - سیرۃ النبی، جوہلہ بالا، ص ۱۲۱

اموال باطلہ اور آثار قیامت تک کے لیے کا لعدم ہیں،<sup>(۲۷)</sup>

اس طرح جاہلیت کے تمام فخر و مباهات کے بادل چھٹ گئے اور دین میں کا آفتاب گویا نصف النہار پر چکنے لگا اسی کے ساتھ آپ ﷺ نے یہ بھی واضح فرمادیا کہ میرے بعد اب اور کوئی پیغیر آنے والا نہیں ہے اور نہ دوسری کوئی امت برپا ہوگی اب اس امت کی ذمہ داری ہے کہ وہ حقوق انسانی کی پاسبانی کرے اور انسانی اقدار کی محافظت بنے، چنانچہ ارشاد فرمایا:

”میں تصھیں بتاؤں کہ مسلم کون ہے، مسلم وہ ہے جس کی زبان و ہاتھ سے لوگ محفوظ رہیں اور مومن وہ ہے جس کی زبان و ہاتھ سے لوگوں کے جان و مال کو خطرہ نہ لاحق ہو اور اصل میں مہاجر وہ ہے جو غلطیوں و گناہوں سے کثراہ کشی کرے اور مجہد وہ ہے جو اطاعت اللہ کی راہ میں اپنے نفس سے جہاد کرے،<sup>(۲۸)</sup>“

ساتویں صدی عیسوی میں معاشری سطح پر جو جاہرانہ، ظالمانہ نظام رائج تھا وہ سود کا نظام تھا جس سے عدل اجتماعی متاثر ہو رہا تھا اور انسانی حقوق کی بھی نفعی ہو رہی تھی۔ قرآنی ہدایات کی روشنی میں آپ ﷺ نے سختی سے اس کی ممانعت فرمائی اور خطبہ جیتے الوداع میں بھی اس کے بارے میں یہ حکم جاری فرمایا:

”جان لو! جاہلیت کا تمام سودی کاروبار اب باطل ہے البتہ اپنی اصل قم لینے کا تمہیں حق ہے جس میں نہ اوروں پر ظلم ہونے تم پر ظلم (نقضان) اور اللہ نے یہ بات طے کر دی ہے کہ اب سود کی کوئی گنجائش نہیں،<sup>(۲۹)</sup>“

خطبہ جلیلہ میں جو معاشرتی و معاشری اصول و ضوابط بیان کیے گئے ہیں وہ بلاشبہ حقوق انسانی کی پاسبانی کے امین ہیں۔ انھیں زیر مطالعہ کتاب کے مندرجات کی روشنی میں اس طور پر واضح کیا جا سکتا ہے:

- ۱ وحدتِ آدم، تمام انسان برابر ہیں، اصل و نسل ایک
- ۲ زبان، وطن، رنگ اور دوسرے امتیازات باطل
- ۳ مساوات انسانی
- ۴ انسانی، سماجی، اجتماعی اداروں کا تحفظ
- ۵ تحفظ حقوق انسان و مسلمان، مرد و زن و غلام

-۲۷ ایضاً، ص ۲۲۷

-۲۸ ایضاً، ص ۲۲۸

-۲۹ ایضاً، ص ۲۳۲

- ۶ انسانی سماجی اداروں کی اصلاح
- ۷ اخوت انسانی، اخلاقیات انسان
- ۸ معاشرتی ظلم کی ہر نوع ناپسندیدہ
- ۹ بنیادی انسانی حقوق اور ذمہ داریاں، آزادیاں
- ۱۰ تحفظ مال کی ضمانتیں
- ۱۱ ظلم و غصب مال سے اجتناب
- ۱۲ ادائے امانت کا حکم
- ۱۳ معاشری ظلم کی ہر شکل ممنوع (ربا وغیرہ)
- ۱۴ عاریتی لی ہوئی چیز واپس کرنی چاہیے
- ۱۵ ضامن کو تاوان ادا کرنے کی ہدایت
- ۱۶ عورتوں و غلاموں کے حقوق میں لباس و غذا کی اہمیت
- ۱۷ ہر ایک کی جان و مال اور عزت و آبرو معزز و محترم ہے
- ۱۸ عورتوں کے حقوق مردوں پر اور مردوں کے عورتوں پر واجب ہیں
- ۱۹ امانت اسی کے سپرد کی جائے جو اس کا اہل و حق دار ہے
- ۲۰ اللہ نے ہر حق دار (از روئے و راثت) کو اس کا حق دے دیا ہے اب کسی وارث کے حق میں وصیت ایک حد سے زیادہ جائز نہیں
- ۲۱ ہاں مجرم اپنے جرم کا آپ ذمہ دار ہے (۲۰)

ان میں سے جواہم نکات ہیں خاص طور سے انسانی حقوق کے تحفظ کے اعتبار سے۔ مصنف گرامی نے ان کی مزید تشریح فرمائی ہے اور ان کو نمایاں حیثیت دی ہے۔ مثلاً احترام آدمیت اور شرف انسانیت۔ انہوں نے آپ ﷺ کے کارہائے نمایاں میں اسے عظیم ترین کارنامہ قرار دیا ہے کہ آپ ﷺ کی بدولت انسان مراجع انسانیت پر فائز ہوا اور انسانی تکریم اور شرف آدمیت کی قدیل روش ہوئی اور تاریخ میں پہلی بار انسان کے وقار و احترام کی حقیقی ضمانت دی گئی۔ یہ نبوی کارنامہ اپنے خاص تاریخی پس منظر میں اور زیادہ وقیع اس لیے نظر آتا ہے کہ اس وقت انسان ہر شرف سے محروم، پستی و ذلت کی آخری انہتہ پر کھڑا تھا، ہر ملک و ہر خطہ میں اخوت و مساوات کے الفاظ بے معنی تھے، اقتدار و اختیار، دولت و ثروت کے آگے ہر شرف

یقچ تھا<sup>(۳۱)</sup>۔ ان حالات میں آپ ﷺ نے دنیا کو یہ پیغام جان فرزا سایا:  
 ”لوگو! تمہارے خون، تمہارے مال، تمہاری عزت و آبرو، آپس میں ایک  
 دوسرے پر حرام و محترم ہے جس طرح یہ دن، یہ ہمیہ محترم ہے قیامت  
 تک کے لیے۔

لوگو! میری بات سنو اور سمجھو، ہر مسلمان دوسرے مسلمان کا بھائی ہے اور ایک مومن دوسرے مومن کے  
 لیے (آج کے دن کی طرح حرام و محترم ہے) کہ اس کا گوشت دوسرے مومن پر حرام ہے کہ اسے کھائے،  
 پیچھے بیچھے اس کی غیبت کرے اور اس کی آبرو بھی دوسرے مومن پر حرام ہے کہ اس پر ہاتھ ڈالے اور اس کی  
 قبائے عزت کو پھاڑ ڈالے، اس کا چہرہ بھی حرام ہے کہ اس پر مارے اور اسے اذیت پہنچانا بھی حرام ہے اور  
 یہ بھی حرام ہے کہ اسے دھنکارے اور ذلیل و خوار کرے۔ مجھ سے سن لو تم زندگی گذارو (رہو سہو مگر اس  
 طرح) کہ ظلم نہ کرنا، خبردار! ظلم نہ کرنا، سنو! ظلم نہ کرنا۔

ہاں! مجرم اپنے جرم کا ذمہ دار ہے۔ ماں باپ کے جرم کا بیٹا ذمہ دار نہیں ہے اور بیٹے کے جرم کا  
 باپ ذمہ دار نہیں ہے اور بیٹے کے جرم کا جواب دہ باپ نہیں ہے<sup>(۳۲)</sup>۔

ان کلمات پر تبصرہ کرتے ہوئے صاحب کتاب فرماتے ہیں کہ ان ارشادات رسالت پر غور کیجیے اور ایک  
 مرتبہ پھر اس وقت، اس زمانہ کا تصور کیجیے جب کہ حقوق و مساوات انسانی کا یہ سبق، احترام آدمیت کا یہ  
 فرمان یا مختصر لفظوں میں یہ منشور انسانیت سرور عالم ﷺ کی طرف سے جاری کیا جا رہا تھا، تاریخ بتاتی ہے کہ  
 اس منشور انسانیت کا اجراء آج سے کوئی ڈیڑھ ہزار برس پہلے اس وقت رو بہ عمل آرہا تھا جب کہ دنیا میں  
 کہیں حقوق انسانی کا تصور موجود نہیں تھا۔ انسانی مساوات کے الفاظ لغت اقوام میں سراسرا بجنی تھے<sup>(۳۳)</sup>۔  
 مصنف گرامی نے خطبہ جنت الوداع کی اہمیت و عظمت اس اعتبار سے بھی واضح کی ہے کہ جس  
 ذات گرامی نے اسے پیش کیا اس کی حیثیت آفاقی و عالم گیر تھی اور جو پیغام انسانیت آپ نے سنایا و عطا کیا  
 اس کی نوعیت بھی عالم گیر تھی، وہ لکھتے ہیں:

”ہادی عالم، نبی معظم، محمد رسول اللہ ﷺ کی نبوت و رسالت چوں کہ عالمگیر  
 ابدی و آفاقی ہے اس لیے آپ کی حیثیت بجائے خود اس بات کی مقاضی

۳۱۔ ایضاً، ص ۲۲۵-۲۲۳

۳۲۔ ایضاً، ص ۲۲۶-۲۲۴

۳۳۔ ایضاً، ص ۲۲۷

تھی کہ آپؐ کا لایا ہوا دین و پیغام ابدی، آفاقتی اور عالمگیر ہو، چنانچہ سید المرسلین ﷺ پر جو کتاب نازل ہوئی اور جو آپؐ کی لائی ہوئی شریعت اور تبلیغ و تعلیم کا محور بھی وہ بھی ابدی، آفاقتی اور عالمگیر رشد و ہدایت کا منع ہے۔ اس کتاب کا تخطاط بھی تمام انسانوں سے ہے،<sup>(۳۴)</sup>

اسی طرح نبی کریم ﷺ نے ہدایات رباني کی روشنی میں جو پیغام دنیا کو دیا اور انسان کو انسانیت کا جو سبق سکھایا وہ بھی آفاقتی و عالمگیر تھا، اس میں ذرہ برابر شک و شبہ کی گنجائش نہیں ہے۔ اور پھر اس خطبہ جلیلہ کی قدر و قیمت اس کے مشتملات کی نوعیت سے بھی عیاں ہوتی ہے کہ یہ کوئی وقتی چیز نہیں تھی، یہ محض عارضی و ہنگامی ہدایات کا مجموعہ نہ تھا بلکہ اس کی حیثیت بھی آفاقتی و عالمگیر تھی وہ اس بات کی وضاحت کرتے ہوئے لکھتے ہیں:

”پیغمبر انسانیت ﷺ نے اپنے اس خطبہ جلیلہ میں جن بنیادی انسانی حقوق اور تحفظات کو معاشرے و مساوات انسانی کے لیے لازم ٹھہرایا (اور جن میں سرفہرست تحفظ جان، تحفظ مال و ملکیت، تحفظ عزت و آبرو، حق انصاف و مساوات اور فرق و امتیاز کے بغیر انسانوں کے ساتھ یکساں سلوک اور دیگر معاشرتی حقوق و مسائل ہیں ان کی نوعیت یہ ہے کہ) وہ تمام تر ایجابی (POSITIVE) اور واقعی (REAL) حیثیت رکھتے ہیں۔ ان کو عوام کی طفیل تسلی کے لیے خطابت کے زور پر، کاغذی پیرہن میں وقتو حل کے طور پر نہیں پیش کیا گیا ..... بلکہ ان کے پیچھے اسلام کی مستقل تعلیمات، قرآن کی ابدی، آفاقتی ہدایات اور ریاست نبوی ﷺ کی تابندہ روایات جلوہ گر تھیں، ان حقوق کو عملًا برداشت کر دکھایا جا چکا تھا اور ایسے تحفظات، اس ریاست، اس معاشرہ میں فراہم کیے جائکے تھے جو اجرائے حقوق انسانی اور تشریف و تکریم آدمیت کی بجائے خود صفائح تھے،<sup>(۳۵)</sup>

مصنف گرامی نے اس خطبہ عظیمہ کی اہمیت نہ صرف اس کے پس منظر کے حوالہ سے واضح کی ہے بلکہ پیش منظر یا ما بعد کے حالات کی روشنی میں بھی اس کی قدر و قیمت اجاگر کی ہے۔ ان کے خیال میں عرصہ

دراز تک یہ خطبہ اسلامی معاشرہ کا روح رواں بنارہا اور اس کی آفی و انسانی قدروں سے لوگ رہنمائی حاصل کرتے رہے۔ اس نے اہل اسلام کو انسانی اقدار کے علاوہ آزادی اور جرأت و بہت کے سبق سکھائے اور جب بعد میں اسلام مشرق و مغرب کی وسعتوں پر چھاگیا تو حقوق انسانی کی سوغات اور آزادیوں کا تو شہ دوسری اقوام کو بھی ملا۔ مصف نے تبصرہ فرمایا ہے اور صحیح تبصرہ فرمایا ہے کہ ”جہاں جہاں شرفِ آدمیت کے چراغ روشن ہوئے اور احترام و حقوق انسانی کے لیے آواز بلند کی گئی اس کا سرچشمہ اسی منشورِ انسانیت میں پہنچا ہے“ (۳۶)۔

اپنی بحث کے آخر میں حاصل مطالعہ کے طور پر نہ صرف یہ کہ نہایت جامع انداز میں اس یادگاری خطبہ کی عظمت و فضیلت پر روشنی ڈالی ہے بلکہ موجودہ حالات میں اس کی معنویت و افادیت کو بڑے موثر انداز میں واضح کیا ہے اور اس کے اسباب و عمل پر بھی روشنی ڈالی ہے۔ خود ان کے الفاظ میں:

”ظرف و زمان کی ہزار تبدیلیوں کے باوجود انسانیت دم بہ دم خیر و فلاح سے محروم ہوتی جا رہی ہے، اقصائے عالم میں رفتہ رفتہ ایک عالمگیر جاہلیت کا اثر و نفوذ بڑھتا چلا جا رہا ہے..... قوم ہو یا فرد آج ہر ایک کمزوروں سے طاقت کی وہی زبان استعمال کر رہا ہے اور قوت کی وہی دلیل آگے لارہا ہے جو کبھی دور جاہلیت کا طرہ امتیاز تھا۔ انسانی حقوق کی پامالی اور آزادیوں کی غلامی کے ہزار عنوان قائم ہو گئے ہیں..... انسانی معاشروں میں جاہلیت کے آثار و مفاسد نے پھر سے جنم لے لیا ہے، امن عالم کو پہلے سے زیادہ خطرہ درپیش ہے۔ استعماریت، طبقاتی کشمکش، نسلی اور قومی امتیازات نے خشکی و تری ہر جگہ فساد برپا کر رکھا ہے اور بحیثیت مجموعی قبائے انسانیت گرد آسود ہو گئی ہے۔ اس صورتِ حالات میں، ایسے عالم میں پھر سے ضرورت ہے کہ اس صوتِ بادی کو سنا جائے جس نے کوئی ڈیڑھ ہزار برس پہلے کایا پلٹ دی تھی کیا عجب منشورِ انسانیت کے ان چند ناقروں کی دیانت دارانہ تقلیل سے ہی عالم انسانیت کتنی لعنتوں سے نجات پاجائے اور اس شاہراہ حیات پر گامزن ہو جائے جو دین و دنیا کی فلاح کی راہ ہے“ (۳۷)۔

جی تو یہ ہے کہ خطبہ کے آخری دفعہ فلییلخ الشاہد الغائب کا تقاضا بھی یہی ہے کہ خطبہ اور اس کے مشتملات کی تشریع و ترجیحی اور ان کی تبلیغ و ترییل کا سلسلہ جاری رہے تاکہ اہل اسلام خود اس عظیم واقعہ کی یاد تازہ کرتے رہیں اور خطبہ کے اصل پیغام حقوق انسانی سے واقف ہوتے رہیں اور دنیا والوں کے دلوں میں یہ حقیقت جاگزیں کر سکیں کہ خطبہ جمیع الوداع ہی اصلاً حقوق انسانی کا عالمی منشور ہے اور کوئی دوسرا منشور یا دستور اس سے بڑھ کر انسانی حقوق کو تحفظ دینے والا اور انسان کو عزت و وقت کے مقام پر فائز کرنے والا نہیں ہے۔ اگر حاضر سے غائب تک یا حال سے مستقبل تک خطبہ کے پیغام کی ترییل کا سلسلہ جاری رہے گا تو اس کا فیض عام ہوتا رہے گا اور نہ صرف اہل اسلام بلکہ دوسرے بھی اس کے ثمرات و برکات سے مستفیض ہوں گے۔ اللہ کرے ہم سب کو اسلامی اقدار و انسانی حقوق کی نشورو اشاعت اور ان کی پاسبانی کی توفیق نصیب ہو۔

